

आदौ मुख्यवार्ता:

- केन्द्रीय-गृहमन्त्री अमितशाहः असम-राज्ये सप्तदश-शत-कोटि-रूप्यकाधिक-मूल्ययुक्तानाम् अनेकासां विकास-परियोजनानाम् उद्घाटनं शिलान्यासं च कृतवान्।
- जम्मू-कश्मीर-प्रदेशस्य किश्तवाड-जनपदे जैश-ए-मोहम्मद-आतङ्कवादि-गुल्मस्य निष्प्रभावीकरणाय सुरक्षा-बलैः आतङ्कवादं विरुध्य सैन्याभियानं तीव्रीकृतम्।
- पञ्च प्राथमिक-क्षेत्रेषु साहमत्यस्य सुदृढीकरणाय नव-दिल्ल्यां श्वः भारत-अरब-देशानां विदेशमन्त्रिणां द्वितीयं सम्मेलनम् आयोजयिष्यते।
- संयुक्त-राष्ट्र-संघस्य प्रमुखः भारत-यूरोपीय-संघ-मुक्त-व्यापार- साहमत्यं प्राशंसत्। सहैव स्थिर-विश्वाय बहुध्रुवीयतायाः समर्थनस्य आवश्यकतामपि सबलं प्रतिपादितवान्।
- राष्ट्रपितुः महात्मा-गान्धिनः अष्टसप्ततितम्यां पुण्यतिथौ कृतज्ञराष्ट्रेण श्रद्धाञ्जलयः समर्पिताः।
- वाॅशिङ्टन-नगरे आयोजिते स्कैश-फायर-ओपन-प्रतियोगितायां भारतस्य वीर-चोत्राणीः पञ्च-स्पर्धानां रोमाञ्चक-द्वन्द्वे फ्रान्स-देशीयं क्रीडकं बैप्टिस्ट-मासोत्तीम् पराजित्य चतुर्थ-चरणार्थं समर्हतामार्जयत्।

असम-राज्ये विकास-परियोजनाः

केन्द्रीय-गृहमन्त्री अमितशाहः अद्य असम-राज्ये सप्तदश-शत-कोटि-रूप्यकाधिक-मूल्ययुक्तानां अनेकासां विकास-परियोजनानां उद्घाटनं कृतवान् तथा च कतिपय-परियोजनानां शिलान्यासमपि अकरोत्। डिब्रूगढनगरे जनसभां सम्बोधयन् श्रीशाहः अवदत् यत् भारतस्य यूरोपीय-संघस्य च मुक्तव्यापार-समन्वयेन यूरोपीय-देशेषु असमस्य चायोत्पाद-निर्यातस्य वृद्धिः भविष्यति।

एतासु परियोजनासु मार्ग-विकासः, आधारभूत-संरचना, जनोपयोगि-सुविधाः, क्षेत्रीय-विकाससम्बद्धाश्च परियोजनाः अन्तर्भवन्ति। अस्मिन् अवसरे श्री-अमितशाहः अवदत् यत् केन्द्र-सर्वकारः पूर्वोत्तर-राज्याणां समग्र-विकासाय दृढ-संकल्पितः अस्ति, असम-राज्यं च विकासस्य नवं केन्द्रं कर्तुं निरन्तरं प्रयत्नाः क्रियन्ते। एताभिः परियोजनाभिः एकतः जीविकानां नवा अवसराः सृजिताः भविष्यन्ति, अपरताश्च राज्यस्य अर्थव्यवस्थापि सबलीभविष्यति। कार्यक्रमे राज्य-सर्वकारस्य वरिष्ठाः अधिकारिणः जनप्रतिनिधयश्च उपस्थिताः आसन्।

-

किश्तवाड-जनपदे आतङ्कवाद-विरोध्यभियानम्

जम्मू-कश्मीर-राज्यस्य किश्तवाड-जनपदे जैश-ए-मोहम्मद-आतङ्कवादिनां निष्प्रभावीकरणाय सुरक्षा-बलैः आतङ्कवादं विरुध्य अभियानम् अधिकं तीव्रीकृतम्। एतद् अभियानं दुर्गमेषु संवेदनशीलेषु च स्थलेषु सञ्चाल्यते। सुरक्षाभिकरणानां कथनानुसारेण, आतङ्कवादिनां क्रियाकलापानां विषये गुप्त-सूचनां लब्ध्वा अभियानं प्रवर्तितः अस्ति। तस्मिन् क्षेत्रे अतिरिक्त-बलानां नियोजनमपि कृतमस्ति, आतङ्कनाम् अन्वेषणाभियानं चापि निरन्तरं प्रवर्तते। प्रशासनं स्थानीय-नागरिकान् शान्तिसन्धारणार्थं विधिनियमानां पालनार्थं च निवेदनपूर्वकं सुरक्षा-बलैः सह सहयोगं कर्तुमपि अध्यक्षयत्। तत्रत्या सुरक्षा-स्थितिः सततं पर्यवेक्ष्यते।

विदेशमन्त्रालयः – अरबविदेशमन्त्रिमन्त्रणा

भारत-अरबदेशीयविदेशमन्त्रिणाम् ऐषमः द्वितीयम् सम्मेलनम् नवदिल्लीमध्ये आयोज्यते। अस्य सम्मेलनस्य सह-अध्यक्षत्वं भारतदेशेन संयुक्त-अरब-एमिरेट्स देशेन च सम्भूय क्रियते। अस्मिन् सम्मेलने अरब-संघस्य सदस्यदेशानां विदेशमन्त्रिणः तथा अरब-संघस्य महासचिवः अपि सम्मिल्य भागं ग्रहीष्यन्ति। एतद्धि भारत-अरब-विदेशमन्त्रिणां प्रथमं सम्मेलनम् अस्ति यद्धि भारतदेशेन नवदिल्लीमध्ये समायोज्यते।

अस्य सम्मेलनस्य उद्देश्यः पञ्च प्राथमिक-क्षेत्रेषु परस्परं साहमत्यानाम् अधिकं सुदृढीकरणम् अस्ति। एतेषु प्राथमिक-क्षेत्रेषु राजनीतिक-सहयोगः, व्यापार-निवेशः, ऊर्जा, सांस्कृतिक-विनिमयः, क्षेत्रीय-वैश्विक-विषयेषु समन्वयश्च अन्तर्भवन्ति। विदेश-मन्त्रालयस्य अनुसारं, एतत् सम्मेलनं भारत-अरब-देशानां दीर्घकालिक-सहयोगाय नवीनां दिशां दर्शयिष्यति, परस्परं विश्वासं च अधिकं सुदृढं करिष्यति।

भारत-यूरोपीय-संघ-मुक्त-व्यापार- साहमत्यम्

संयुक्त-राष्ट्र-संघस्य प्रमुखः भारत-यूरोपीय-संघयोः प्रस्तावित-मुक्त-व्यापारसाहमत्यस्य प्रशंसां कृतवान्। सः अवदत् यत् एतत् साहमत्यम् वैश्विक-आर्थिक-सहयोगवर्धनाय महत्त्वपूर्णः पदक्षेपः अस्ति। संयुक्त-राष्ट्र-प्रमुखः अपि उक्तवान् यत् स्थिरां शान्तिपूर्णां समतुल्यां च विश्व-व्यवस्थां प्रवर्तयितुं बहुध्रुवीयतायाः समर्थनम् अत्यावश्यकम् अस्ति। सः अन्ताराष्ट्रिय-समुदायं सहकार्यार्थं, संवादार्थं परस्परं सहयोगार्थं च बलं दातुं समाकारितवान्। एतद् वक्तव्यं वैश्विक-आर्थिक-राजनैतिक-स्थैर्यस्य सन्दर्भे महत्त्वपूर्णं मन्यते।

महात्मा-गान्धिने श्रद्धाञ्जलिः

अद्य राष्ट्रपितुः महात्म-गान्धिनः अष्टसप्ततितम्यां पुण्यतिथौ कृतज्ञ-राष्ट्रेण तस्मै श्रद्धाञ्जलयः समर्पिताः। राष्ट्रपति-उपराष्ट्रपति-प्रधानमन्त्रिभिः च सहिताः अनेके गणमान्याः राजघट्टे बापूसमाधिं गत्वा तस्मै नमोवाकं प्रशास्य श्रद्धाञ्जलीन् समर्पयन्। अस्मिन् अवसरे सर्वधर्म-प्रार्थना-सभापि आयोजिता, अहिंसा-सत्य-शान्ति-सन्देशः च स्मारितः। देशस्य विविधेषु भागेषु अपि श्रद्धाञ्जलि-कार्यक्रमाः सम्पन्नाः। महात्म-गान्धिनः आदर्शाः अद्यापि देशे विश्वे च सर्वेषां मार्गदर्शनं कुर्वन्ति।

प्रधानमन्त्री-पीयूष-गोयल लेखः

प्रधानमन्त्री श्री नरेंद्र मोदी महोदयः उक्तवान् यत् “भारतस्य यूरोपसंघस्य च मध्ये विहितं मुक्त-व्यापार-साहमत्यं भारतदेशस्य विकसित-देशत्वेन प्रवर्तनपथे सम्पूर्णतया अनुरूपम् अस्ति।” अत्रावसरे प्रधानमन्त्रिणा वाणिज्य-उद्योगमन्त्रिणः श्री पीयूष गोयलस्य लिखितं लेखं सामाजिकसञ्जालमाध्यमे विनिमयीकृत्य प्राकाश्यं नीतम्।

प्रधानमन्त्रिणा उक्तम् यत् “अस्माभिः एकः परिवर्तनकरं साहमत्यं विहितं येन विपण्यः विस्तारः विधीयते, जीविकानां सृजनं विधीयन्ते, देशस्य मूलहितानि च संरक्ष्यन्ते।”

भारतीय-निर्यात-संघटन-संघस्य महासचिवः

भारतीय-निर्यात-संघटन-संघस्य महासचिवः श्री अजयसिंहः उक्तवान् यत् “भारत-यूरोपीयसंघ-मुक्त-व्यापार-सन्धिः देशस्य निर्यातस्य इतिहासे कृषीय पाषाणः जातः अस्ति। एषः सन्धिः भारतस्य यूरोपीयसंघे निर्याताय आपणप्रवेशं सुनिश्चिनोति। अस्य परिणामेन भारतदेशः लाभं प्राप्स्यति।”

सुधांशु - काङ्ग्रेस

कर्णाटके कथितस्य मद्य-भ्रष्टाचार-प्रकरणे भाजपेति दलेन अद्य काङ्ग्रेस्-पक्षस्य उपरि प्रहारः कृतः। नवदिल्ल्यां वार्ताहर-सम्मेलनं सम्बोधयन् भाजपेति दलस्य प्रवक्ता सुधांशु त्रिवेदी अवदत् यत् अयं आरोपः भाजपेति दलेन विपक्ष-दलैः वा न, अपितु राज्यस्य वाईन-मर्चेण्ट-एसोसियेशन- इत्यनेन आरोपितः अस्ति इति। श्री त्रिवेदिना मैसूरु-नगर-विकास-प्राधिकरणेन आवासानां आवण्टने कथित-

अनियमिततायाः उल्लिखोपि कृतः। सः आरोपितवान् यत् यत्र यत्र काङ्ग्रेस-दलं शासने अस्ति, तत्र तत्र दलं भ्रष्टाचारे संलग्नम् अस्ति, लोक-कल्याणकार्येषु सन्नग्नं नास्ति इति।

छत्तीसगढ-माओवादी आत्मसमर्पणम्

छत्तीसगढ-राज्ये अद्य सुकमा-मण्डले चत्वारः माओवादिनः आत्मसमर्पणं कृतवन्तः। शरणागतानां माओवादिनां मध्ये द्वे महिले स्तः। तेषु अष्टलक्षरूप्यकाणां पुरस्कारस्य घोषणा कृता आसीत्। सुकमा-जनपद-मुख्यालये आयोजिते कार्यक्रमे माओवादिनः शस्त्राणि समर्पितवन्तः, यत्र बस्तर-क्षेत्र-आरक्षि-महानिरीक्षकः सुन्दरराज पी, सुकमा-आरक्षि-अधीक्षकः किरण-चौहानः, अन्येपि वरिष्ठ-सुरक्षा-बलाधिकारिणः च उपस्थिताः आसन्। आत्मसमर्पणावधौ माओवादिनः एकेन एस्. एल्. आर्. इत्यनेन सह चत्वारि शस्त्राणि आरक्षकेभ्यः समर्पितवन्तः। एते माओवादिनः मण्डलस्य गोल्लापल्ली, कोण्टा, किस्ताराम् इत्येतेषु क्षेत्रेषु सक्रियाः आसन्।

गुटेरेस – मुक्तव्यापार-सन्धिः (एफ.टी.ए.)

संयुक्तराष्ट्रस्य महासचिवः श्री एण्टोनियो गुटेरेस साहमत्यमिदं प्रवर्तयन् प्रोक्तवान् यद् एतादृशं साहमत्यं “बहुध्रुवीयतायाः समर्थनार्थं नितान्तमेव आवश्यकम्। अमुना एतदपि प्रोक्तं यत् स्थिरं शान्तिमयं च विश्वं स्थापयितुं बहुध्रुवीयता अपरिहार्यं साधनम् अस्ति। वैश्विकसंरचनाः, संस्थाः च नवसमयस्य वास्तविकतायाः जटिलतां अवसरांश्च प्रतिबिम्बयितुं अर्हन्ति।”

जयशंकर – फिलिस्तीनदेशीयविदेशमन्त्रिणश्च संवादः

अद्य जयशंकरः फिलिस्तीन-देशीयेन विदेशमन्त्रिणा वसेन अघाबेकियन शाहिनेन समम् नवदिल्लीमध्ये मिलितवान्। सामाजिकमाध्यमेषु प्रेषिते लेखे डॉ. जयशंकरः उक्तवान् – “अस्माकं मन्त्रणोपवेशने भारत-फिलिस्तीन विकास-सहयोगस्य विषये समीक्षा जाता, तथा तस्य संवर्धनाय प्रयत्नेषु सहमतिरपि अजायता। साकमेव गाजा-शान्ति-योजनाक्रमे क्षेत्रीय-घटनाक्रमेषु चापि विचारविनिमयः अभवत्।”

स्कैश-क्रीडायां भारतस्य विजयः

भारतस्य उदयोन्मुखः स्कैश-क्रीडकः वीर-चोत्राणीः वांशिङ्टन-नगरे आयोजिते स्कैश-फायर-ओपन-प्रतियोगितायाम् उत्कृष्टं प्रदर्शनं कृतवान्। सः पञ्च-स्पर्धात्मके रोमाञ्चक-द्वन्द्वे फ्रान्स-देशीयं क्रीडकं बैप्टिस्ट-मासोत्तीम् पराजित्य चतुर्थ-चरणे समर्हणीयतामाप्य प्रवेशं कृतवान्। क्रीडायां धैर्यस्य आक्रामकतायाश्च उत्तमं प्रदर्शनं कृत्वा सः प्रशंसां प्राप्तवान्। एष विजयः भारतीय-स्कैश-क्रीडायाः कृते महत्त्वपूर्णा उपलब्धिः मन्यते। क्रीडा-विशेषज्ञाः तस्य प्रदर्शनस्य प्रशंसां कृत्वा उज्वल-भविष्यस्य कामनां कृतवन्तः।

॥ इति वार्ताः ॥